


رَحْمَةُ اللَّهِ تَعَالَى عَلَيْه

خواجه غریب نواز

29-February-2020



(For Islamic Brothers)

اجتماعِ یومِ غریب نواز میں ہونے والا بیان

خواجہ غریب نواز

اس بیان میں آپ جائیں گے

- ... ❁ خواجہ غریب نواز کی مختصر سیرت و کردار
- ... ❁ خواجہ غریب نواز کی اپنے پیرومرشد کی خدمت
- ... ❁ اکابر کا اپنے پیرومرشد کی خدمت کا انداز
- ... ❁ کامل مرشد کون؟ اور کامل مرید کون؟
- ... ❁ پیرومرشد کی شرائط اور اہمیت
- ... ❁ عورتوں کا پیر کے ہاتھ پر ہاتھ رکھ کر بیعت ہونے کا شرعی حکم

پیشکش

مجلس المدینۃ العلمیۃ

(شعبہ بیاناتِ دعوتِ اسلامی)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط

اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوةُ وَ السَّلَامُ عَلَيْنِكَ يَا رَسُوْلَ اللّٰهِ وَعَلَى اِيْلِكَ وَ اَصْحٰبِكَ يَا حَبِيْبَ اللّٰهِ

اَلصَّلٰوةُ وَ السَّلَامُ عَلَيْنِكَ يَا نَبِيَّ اللّٰهِ وَعَلَى اِيْلِكَ وَ اَصْحٰبِكَ يَا نُوْرَ اللّٰهِ

نَوِيْتُ سُنَّتِ الْعِتِكَافِ (ترجمہ: میں نے سنتِ اعتکاف کی نیت کی)

پیارے پیارے اسلامی بھائیو! جب کبھی داخل مسجد ہوں، یاد آنے پر اعتکاف کی نیت کر لیا کریں کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آبِ زم زم یاد م کیا ہو پانی پینے کی بھی شراً جازت نہیں، البتہ اگر اعتکاف کی نیت ہوگی تو یہ سب چیزیں ضمناً جائز ہو جائیں گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ کریم کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھاپی یا سو سکتا ہے)

دُرود شریف کی فضیلت

پیارے آقا، مدینے والے مَظْهُفِ صَلَّی اللّٰهُ عَلَیْہِ وَاٰلِہٖ وَسَلَّم نے ارشاد فرمایا: اے لوگو! بے شک بروز قیامت اس کی دہشتوں (یعنی گھبراہٹوں) اور حساب کتاب سے جلد نجات پانے والا شخص وہ ہو گا جس نے تم میں سے مجھ پر دُنیا کے اندر بکثرت دُرود شریف پڑھے ہوں گے۔ (مسند الفردوس، ۵/۲۷۷ حدیث: ۸۱۷۵)

سُرُور رہتا ہے کیفِ دوام رہتا ہے لبوں پہ میرے دُرُود و سلام رہتا ہے
 بری ہیں نارِ جہنم سے وہ خُدا کی قسم! کہ جن کو ذکرِ محمد سے کام رہتا ہے

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیارے پیارے اسلامی بھائیو! حُصُولِ ثواب کی خاطر بیان
 سُننے سے پہلے اچھی اچھی نیتیں کر لیتے ہیں۔ فرمانِ مُصْطَفٰی صَلَّی اللہُ عَلَیْہِ وَاٰلِہٖ وَسَلَّم ”نَبِیُّہُ
 الْمُؤْمِنِ خَیْرٌ مِّنْ عِبَادِہٖ“ مُسْلِمَانِ کی نِبِّتِ اُس کے عمل سے بہتر ہے۔ (معجم کبیر، سہل

بن سعد الساعدی... الخ، ۶/۱۸۵، حدیث: ۵۹۴۲)

مسئلہ: نیک اور جائز کام میں جتنی اچھی نیتیں زیادہ، اتنا ثواب بھی زیادہ۔

بیانِ سُننے کی نیتیں:

نگاہیں نیچی کیے خوب کان لگا کر بیان سُنوں گا ☆ نیک لگا کر بیٹھنے کے بجائے علم
 دین کی تعظیم کی خاطر جہاں تک ہو سکا دو زانو بیٹھوں گا ☆ ضرورتاً سَمْتِ سَرِکِ کر
 دوسرے کے لئے جگہ کُشادہ کروں گا ☆ دھکا وغیرہ لگا تو صبر کروں گا، گھورنے،
 جھڑکنے اور اُلٹھنے سے بچوں گا ☆ صَلُّوْا عَلَی الْحَبِیْبِ، اذْکُرُوا اللہَ، تُوْبُوْا اِلَی اللہِ وغیرہ
 سُن کر ثواب کمانے اور صد لگانے والوں کی دل جوئی کے لئے بلند آواز سے جواب دوں
 گا ☆ اجتماع کے بعد خود آگے بڑھ کر سَلَام و مُصَافَحَہ اور اِنْفِرَادِی کو شش کروں گا۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیارے پیارے اسلامی بھائیو! اللہ پاک کے نیک بندوں کی یہ
 صفت ہوتی ہے کہ وہ اصلاحِ اُمت اور اِشاعتِ اسلام کے لئے اپنی زندگیاں وقف کر

دیتے ہیں اور اللہ پاک مخلوق کے دلوں میں ان کی محبت ڈال دیتا ہے جو ان کو ہمیشہ عقیدت و محبت سے یاد کرتی رہتی ہے، انہی نیک صفت، سترے کردار اور عمدہ اوصاف کے حامل لوگوں میں سے ایک بہت بڑا نام سلطانِ الہند، عطائے رسول، گلشنِ فاطمہ کے مہکتے پھول، خواجہ غریب نواز حضرت سید معین الدین حسن سنجرى چشتى اجمیری رَحْمَةُ اللهِ عَلَيْهِ کا بھی ہے، آپ ایک اعلیٰ مقام کی عظیم روحانی شخصیت تھے، آپ کی شہرت و مقبولیت پاک و ہند کے گوشے گوشے میں ہی نہیں بلکہ دنیا کے کئی ممالک میں بھی سورج کی کرنوں کی طرح پھیلی ہوئی ہے، عرب و عجم میں آپ کی ولایت و فیض بخشی، حاجت روائی اور کشف و کرامات کا چرچا ہے، خوش نصیب مسلمان ہر سال 6 رجب المرجب کو چھٹی شریف کے نام سے آپ کا عرس مناتے اور ایصالِ ثواب کرتے ہیں۔ آج ہم انہی کی مختصر سیرت و کردار سے متعلق بھی سنیں گے اور اس کے ساتھ ساتھ ضمناً پیر و مرشد کی خدمت، کامل مرشد و کامل مرید، پیر و مرشد کیوں ضروری ہیں؟ ان کے دنیوی و اخروی فوائد کیا ہیں؟ اللہ کے ولی کی پہچان، عورت کا پیر کے ہاتھ پر ہاتھ رکھ کر بیعت کرنے کا شرعی حکم، اس کے علاوہ اور بھی کئی مدنی پھول سننے کی سعادت حاصل کریں گے۔ کاش! پورا بیان اچھی اچھی نیتوں کے ساتھ مکمل توجہ کے ساتھ سُننا نصیب ہو جائے۔ اومین بِجَاهِ النَّبِيِّ الْأَمِينِ صَلَّى اللهُ عَلَيْهِ وَآلِهِ وَسَلَّمَ

قاتل کو معاف فرمادیا

حضرت خواجہ غریب نواز رَحْمَةُ اللهِ عَلَيْهِ بہت تحمل مزاج ہونے کے ساتھ ساتھ عفو درگزر سے کام لینے والے بزرگ تھے، کوئی آپ سے بُرا سلوک کرتا تب بھی آپ

غُصّے میں نہ آتے اور بولنے والے سے ایسا اچھا سلوک (Behave) کرتے کہ یوں لگتا جیسے آپ نے اس کی باتیں سُنی ہی نہیں ہیں۔ ایک بار آپ جب لاہور سے اجمیر شریف جاتے ہوئے دہلی میں قیام پذیر تھے تو ایک غیر مسلم شخص آپ کو قتل کرنے کے ارادے سے آپ کے پاس آیا۔ کشف کے ذریعے آپ کو معلوم ہو گیا کہ اس کا کیا ارادہ ہے۔ پتہ چل جانے کے باوجود بھی آپ اس سے بڑی شفقت و مہربانی سے ملے اور بڑی محبت سے اسے اپنے پاس بٹھا کر فرمایا: جس ارادے سے آئے ہو اسے پورا کرو۔ یہ جملہ سُن کر وہ شخص حیران ہو گیا۔ اسی وقت آپ کے قدموں پر گر گیا اور معافی کا طالب ہوا۔ حضرت خواجہ غریب نواز رَحْمَةُ اللهِ عَلَيْهِ نے اسے معاف کر دیا۔ وہ شخص آپ کے کریمانہ انداز سے ایسا متاثر ہوا کہ کلمہ پڑھ کر مسلمان ہو گیا۔

سیدنا خواجہ غریب نواز رَحْمَةُ اللهِ عَلَيْهِ نے اس کے لیے دعائے خیر بھی فرمائی۔ جس کا یہ اثر ہوا کہ اس نے پینتالیس (45) بار حج کی سعادت پائی اور آخر میں خانہ کعبہ کے خادموں میں شامل ہو گیا۔ (حضرت خواجہ غریب نواز حیات و تعلیمات، ص ۴۰ ملخصاً)

جھولیاں بھرتے ہو منگتوں کی مجھے بھی ہو عطا حصّہ جُود و سخا خواجہ پیا خواجہ پیا
تیری اُلفت میں جیوں تیری مَحَبّت میں مروں ہو کرم ایسا شہا! خواجہ پیا خواجہ پیا
(وسائلِ بخششِ مرثم، ص 537)

صَلُّوْا عَلَي الْحَبِيْب! صَلَّى اللهُ عَلَي مُحَمَّد

اے عاشقانِ خواجہ عسریب نواز! غور کیجئے! چشتیوں کے عظیم پیشوا
کیسے عظیم حُسنِ اخلاق کے مالک تھے۔ قتل کا ارادہ رکھنے والے کے ساتھ بھی انتہائی

شفقت بھرا برتاؤ کیا۔ ہمیں بھی خود پر غور کرنا چاہیے اور سوچنا چاہیے کہ ہم دوسروں کی بد سُلُو کی پران سے کیا معاملہ کرتے ہیں؟ افسوس! آج دوسروں کی غلطیوں سے درگزر کرنے کا سلسلہ ختم ہوتا جا رہا ہے۔ بلکہ بعض نادان لوگ دوسروں کی بے جا غلطیوں کو نوٹ کر لیتے ہیں اور پھر موقع تلاش کر کے ان کی غلطیوں کا پرچار کرتے رہتے ہیں۔ جب بھی موقع ملتا ہے طنز کے تیر برساکر کئی کئی سال پُرانی غلطیوں پر شرمندہ کرنے کا کوئی موقع ہاتھ سے نہیں جانے دیتے۔ ایسے موقع پر شیطان لعین بھی اس بات پر آساتا ہو گا کہ فلاں کو ذلیل و رُسوا کرنے کا بہت اچھا موقع ہے، جتنا جلدی ہو سکے اس کی غلطی کو عام کرو تا کہ لوگ اس سے بد ظن ہوں۔

اے عاشقانِ رسول! ہمیں غور کرنا چاہئے کہ غلطی کرنے والا فرشتہ نہیں، انسان ہے، ہم بھی دن بھر نہ جانے کیسی کیسی غلطیاں کرتے ہوں گے، نہ جانے کیسے کیسے گناہ سرزد ہو جاتے ہوں گے، کیا ہم اس بات کو پسند کرتے ہیں کہ ہماری کسی غلطی کو، ہمارے کسی عیب کو، ہماری کسی بُرائی یا گناہ کو عام کیا جائے، جب ہم اپنے بارے میں اس بات کو پسند نہیں کرتے تو دوسرے مسلمانوں کے بارے میں بھی یہی ذہن ہونا چاہئے۔ ہمیں ہر مسلمان کی عزت کا تحفظ کرنا چاہئے، بلا عذرِ شرعی کسی کی کمزوری یا غلطی کا چرچا کرنا کوئی ثواب کا کام نہیں بلکہ اس سے آخرتِ داؤ پر لگ سکتی ہے۔ یہ فرمانِ مصطفیٰ ہمیں ہر وقت پیش نظر رکھنا چاہیے کہ آقا کریم، رسولِ عظیم صَلَّ اللهُ عَلَيْهِ وَآلِهِ وَسَلَّمَ نے ارشاد فرمایا: جس نے اپنے بھائی کو ایسے گناہ پر عار دلایا جس سے وہ توبہ کر چکا ہے، تو مرنے سے پہلے وہ خود اس گناہ میں مبتلا ہو جائے گا۔ (ترمذی، کتاب صفة القيامة، باب

۱۱۸، ۲۲۶/۴، حدیث: (۲۵۱۳)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّدٍ

دوسروں کے گناہوں اور غلطیوں پر انہیں شرمندہ کرنے والوں کیلئے اس حدیثِ پاک میں عبرت ہی عبرت ہے۔ ایک بات یہ بھی یاد رکھیں کہ گناہوں اور غلطیوں کا دوسروں پر اظہار کرنا ٹھیک نہیں، لیکن اگر کوئی اس میں مبتلا ہو جائے تو اس سے تعلق ختم کر دینا، بات چیت بند کر دینا یہ بھی مناسب نہیں ہے۔ بلکہ ایسے موقع پر درگزر کر دینا بہترین طریقہ ہے۔ ہمارے آقا، مدینے والے مصطفےٰ صَلَّی اللّٰهُ عَلَیْہِ وَاٰلِہٖ وَسَلَّم ہمیں ترغیب دلاتے ہوئے فرماتے ہیں: جسے یہ پسند ہو کہ اس کیلئے (جنت میں) محل بنایا جائے اور اس کے درجات بلند کئے جائیں تو اسے چاہئے کہ جو اس پر ظلم کرے یہ اسے معاف کرے اور جو اسے محروم کرے یہ اسے عطا کرے اور جو اس سے قطع تعلق کرے یہ اس سے ناٹھ جوڑے۔ (مستدرک، کتاب التفسیر، شرح آیۃ: کنتم خیر امة... الخ، ۱۲/۳، حدیث: ۳۲۱۵)

اللہ پاک ہمیں دوسروں کی عزتوں کی حفاظت کرنے کی توفیق عطا فرمائے۔

اٰمِیْن بِجَاہِ النَّبِیِّ الْاَمِیْن صَلَّی اللّٰهُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّدٍ

پیارے اسلامی بھائیو! ہم حضرت خواجہ غریب نواز رَحْمَةُ اللّٰهِ عَلَیْہِ کے بارے میں سُن رہے تھے۔

خواجہ غریب نواز کا مختصر تعارف

آئیے! آپ رَحْمَةُ اللّٰهِ عَلَیْہِ کا مختصر تعارف بھی سنتے ہیں: خواجہ غریب نواز رَحْمَةُ اللّٰهِ عَلَیْہِ

کا اسمِ گرامی ”حَسَن“ ہے۔ خواجہ غریب نواز رَحْمَةُ اللهِ عَلَيْهِ نَجِيبُ الطَّرْفَيْنِ (یعنی ماں باپ کی طرف سے) حَسَنی و حُسینی سید ہیں۔ خواجہ غریب نواز رَحْمَةُ اللهِ عَلَيْهِ کے مشہور و معروف ألقاب مُعِينُ الدِّين، خواجہ غریب نواز، سُلطانُ الْهِنْدِ اور عَطَايَ رَسُولِ ہیں۔ خواجہ غریب نواز رَحْمَةُ اللهِ عَلَيْهِ 537ھ میں سِجِسْتَانِ یاسِیْسْتَانِ (موجودہ ایران) کے علاقہ ”سَنَجَر“ میں پیدا ہوئے۔ (معین الہند حضرت خواجہ معین الدین اجمیری، ص ۱۸ ملخصاً۔ اقتباس الانوار، ص ۳۲۵) خواجہ غریب نواز رَحْمَةُ اللهِ عَلَيْهِ نے حُصُولِ عِلْمِ کے لئے شام، بغداد اور کرمان سمیت کئی ملکوں اور شہروں کے سفر کئے۔ خواجہ غریب نواز رَحْمَةُ اللهِ عَلَيْهِ نے کئی بزرگانِ دین سے اکتسابِ فیض کیا۔ جن میں آپ کے پیرو مُرشد حضرت خواجہ عثمان ہرونی اور پیرانِ پیر حُضُورِ غوثِ پاک حضرت شیخ سید عبدالقادر جیلانی رَحْمَةُ اللهِ عَلَيْهِمَا بھی شامل ہیں۔ خواجہ غریب نواز رَحْمَةُ اللهِ عَلَيْهِ کو زیارتِ حَرَمَیْنِ کے دوران بارگاہِ رسالت صَلَّی اللهُ عَلَيْهِ وَاٰلِهِ وَسَلَّمَ سے ہند کی ولایت عطا ہوئی۔ (سیر الاقطاب، ص 142، ملخصاً)

اپنے قدموں میں بلا خواجہ پیا خواجہ پیا اور جلوہ بھی دکھا خواجہ پیا خواجہ پیا
آہ کتنی دیر سے میں دُور ہوں اجمیر سے جانے میں کب آؤں گا خواجہ پیا خواجہ پیا
(وسائلِ بخششِ مرم، ص ۵۳۶)

پیر و مرشد کی تلاش اور خدمت

خواجہ غریب نواز رَحْمَةُ اللهِ عَلَيْهِ نے 15 برس کی عمر میں حصولِ علم کے لیے سفر

اختیار کیا اور سمرقند میں باقاعدہ علمِ دین کا آغاز کیا۔ پہلے قرآنِ پاک حفظ کیا اور دیگر علوم حاصل کئے۔ مگر جیسے جیسے علمِ دین سیکھتے گئے ذوقِ علم بڑھتا گیا، مجموعی طور پر تقریباً پانچ سال سمرقند اور بخارا میں حصولِ علم کے لئے قیام فرمایا۔ (فیضانِ خواجہ غریب نواز، ص ۶۱۷) اس عرصے میں علومِ ظاہری کی تکمیل تو ہو چکی تھی مگر جس تڑپ کی وجہ سے گھر بار کو خیر باد کہا تھا، اس کی تسکین ابھی باقی تھی۔ اس لئے کسی ایسے ماہر طبیب کی تلاش میں نکل کھڑے ہوئے جو دردِ دل کی دوا کر سکے۔ مُرشدِ کامل کی جُستجوئی میں بخارا سے حجاز کا رختِ سفر باندھا۔ راستے میں جب نیشاپور کے نواحی علاقے "ہارون" سے گزرے اور مردِ قلندر قُطبِ وقت حضرت عُثمان ہارونی چشتی رَحْمَةُ اللہِ عَلَیْہِہ کا شہرہ سنا تو فوراً حاضرِ خدمت ہوئے اور ان کے دستِ حق پرست پر بیعت کر کے سلسلہ چشتیہ میں داخل ہو گئے۔ (مرآة الاسرار، ص ۵۹۴) آپ تقریباً 20 سال تک مُرشدِ کامل کی خدمت میں حاضر رہے اور مَعْرِفَت کی منازل طے کرتے ہوئے باطنی علوم سے فیض یاب ہوتے رہے اور خدمت کا عالم یہ تھا کہ آپ کے پیرو مرشد حضرت خواجہ عثمان ہارونی رَحْمَةُ اللہِ عَلَیْہِہ جہاں بھی تشریف لے جاتے آپ ان کا سامان اپنے کندھوں پر اٹھائے ساتھ جاتے اور کئی مرتبہ مُرشد کے ساتھ حج کی سعادت بھی حاصل ہوئی۔ (اللہ کے خاص بندے عبدہ، ص ۵۰۹) خواجہ صاحب رَحْمَةُ اللہِ عَلَیْہِہ خود ارشاد فرماتے ہیں: کہ میں اور میرے پیرو مرشد خواجہ عثمان ہارونی رَحْمَةُ اللہِ عَلَیْہِہ ہمیشہ سفر میں رہا کرتے تھے، ایک شہر میں بہت کم ٹھہرتے تھے، آپ کے بارے میں یہاں تک ملتا ہے کہ آپ نے اپنے مرشد کی خدمت میں 20 سال 6 ماہ اس طرح گزارے کہ شب و روز مجاہدہ و

محنت میں گزرتے اور اپنے پیرومرشد کے وضو کا برتن اور ان کا بستر اپنے سر پر رکھا کرتے تھے (مناقب الحیب مترجم، ص ۶۵ ملخصاً) مزید فرماتے ہیں: جب میرے پیرومرشد خواجہ عثمان ہارونی رَحْمَةُ اللهِ عَلَيْهِ نے میری خدمت اور عقیدت دیکھی تو ایسی کمالِ نعمت عطا فرمائی جس کی کوئی انتہا نہیں۔

میں ہوں سائل میں ہوں مکتا یا خواجہ مری جھولی بھر دو!
 ہاتھ بڑھا کر ڈال دو ٹکڑا یا خواجہ مری جھولی بھر دو!
 جو بھی سائل آجاتا ہے مَن کی مُرادیں پا جاتا ہے
 میں نے بھی دامن ہے پَسارا یا خواجہ مری جھولی بھر دو!
 (وسائلِ بخشش مرم، ص ۵۶۸)

صَلُّوْا عَلَی الْحَبِیْب! صَلَّی اللهُ عَلَی مُحَمَّد

اے عاشقانِ خواجہ عنریب نواز! آپ نے سنا کہ پیرومرشد کی خدمت ایک مُرید کو کہاں سے کہاں پہنچا دیتی ہے، پیرومرشد کی خدمت ایک مرید کے لئے سعادت اور دنیا و آخرت میں سُرخروئی کا سبب ہے اور یقیناً جس طرح ہر مُجِب کی چاہت ہوتی ہے کہ محبوب کی نظروں میں سما جاؤں اور شاگرد کی یہ آرزو ہوتی ہے کہ اُستاد کی آنکھوں کا تارا بن جاؤں، اسی طرح ایک مُرید کی یہ دلی خواہش ہوتی ہے کہ میں اپنے پیرومرشد کا منظورِ نظر بن جاؤں، مگر ایسے قسمت کے دھنی بہت کم ہوتے ہیں جن کی یہ تمنا پوری ہو جائے۔ لہذا اپنے پیرومرشد کی خدمت اور ان کے ادب و تعظیم کو اپنے اوپر ہر وقت لازم رکھنا چاہئے، آپ دیکھیں کہ حضرت خواجہ غریب نواز مُعین الدین

چشتی اجمیری رَحْمَةُ اللهِ عَلَيْه نے اپنے پیر و مرشد کی خدمت کر کے کیسا مقام حاصل کیا ہے کہ ایک موقع پر خود مرشدِ کریم خواجہ عثمان ہارونی رَحْمَةُ اللهِ عَلَيْه نے فرمایا: ہمارا مُعِين الدین اللہ پاک کا محبوب ہے، ہمیں اپنے مُرید پر فخر ہے۔ (فیضانِ خوجہ غریب نواز، ص ۹) آئیے خدمتِ مرشد کا انعام خواجہ غریب نواز کی زبانی سنتے ہیں:

خدمتِ مرشدِ کا انعام

خواجہ غریب نواز رَحْمَةُ اللهِ عَلَيْه فرماتے ہیں کہ ایک بزرگ سو سال تک اللہ پاک کی عبادت کرتے رہے۔ دن کو روزہ رکھتے اور رات کو قیام فرماتے (یعنی رات جاگ کر عبادت میں گزارتے) اور ہر آنے جانے والے کو عبادتِ الہی کی تلقین فرماتے۔ ان کے انتقال کے بعد لوگوں نے خواب میں انہیں جنت میں دیکھ کر ان کا حال پوچھا، انہوں نے جواب دیا کہ میری رات دن کی عبادت جنت میں داخلے کا باعث نہیں ہوئی۔ بلکہ اللہ کریم نے مجھے اپنے پیر و مرشد کی خدمت کی وجہ سے بخشا ہے۔ آپ مزید ارشاد فرماتے ہیں کہ قیامت کے روز اولیاءِ صدیقین اور مشائخِ طریقت کو قبروں سے اٹھایا جائے گا تو ان کے کندھوں پر چادریں پڑی ہوں گی اور ہر چادر کے ساتھ ہزاروں ریشے لٹکتے ہوں گے۔ ان بزرگوں کے مُریدین اور عقیدت مند ان ریشوں کو پکڑ کر لٹک جائیں گے اور ان بزرگوں کے ساتھ پُل صراطِ عبور کر کے جنت میں داخل ہو جائیں گے۔ (آدابِ مرشدِ کامل، ص ۱۰۲)

پیارے اسلامی بھائیو! آپ نے سنا کہ خواجہ غریب نواز رَحْمَةُ اللهِ عَلَيْه نے مرشد کی خدمت کرنے والوں کو کیسی پیاری خوشخبریاں سنائی ہیں اور آپ نے

صرف باتیں نہیں کہیں بلکہ عمل بھی کر کے دکھایا ہے کہ اپنے پیرومرشد کی خدمت اور ادب کا حق ادا کیا کہ ان کی حیات میں ان کے ساتھ رہ کر ان کی خدمت کرتے رہے اور ان کے وصال کے بعد بھی ان کے ادب و احترام کو اپنے اوپر لازم رکھا۔
آئیے پیرومرشد کے ادب و احترام کا ایک انوکھا واقعہ سنتے ہیں، چنانچہ

مُرشدِ کامل کے مزار کا بھی ادب

ایک مرتبہ حضرت خواجہ غریب نواز رَحْمَةُ اللهِ عَلَيْهِ اپنے مُریدین کی تربیت فرما رہے تھے۔ دورانِ بیان جب جب آپ کی نظر دائیں طرف پڑتی تو باادب کھڑے ہو جاتے۔ تمام مُریدین یہ دیکھ کر حیران تھے کہ پیرومرشد بار بار کیوں کھڑے ہو رہے ہیں، مگر کسی کو پوچھنے کی جرات نہ ہو سکی، الغرض جب سب لوگ وہاں سے چلے گئے، تو ایک منظورِ نظر مُرید عرض گزار ہوا: حضور! ہماری تربیت کے دوران آپ نے بارہا قیام فرمایا اس میں کیا حکمت تھی؟ تو خواجہ غریب نواز رَحْمَةُ اللهِ عَلَيْهِ نے فرمایا: اس طرف میرے پیرومرشد شیخ عثمان ہارونی رَحْمَةُ اللهِ عَلَيْهِ کا مزار مبارک ہے، جب بھی اس جانب رُخ ہوتا تو میں تعظیم کے لئے اٹھ جاتا، پس میں اپنے پیرومرشد کے روضہ مبارک کی تعظیم میں قیام کرتا تھا۔ (آدابِ مُرشدِ کامل، ص ۱۱۴ بتعیر)

صَلُّوْا عَلَي الْحَبِيْب! صَلِّ اللهُ عَلَي مُحَمَّد

پیارے اسلامی بھائیو! آپ نے سنا کہ ہمارے خواجہ غریب نواز رَحْمَةُ اللهِ عَلَيْهِ اپنے پیرومرشد کا کیسا ادب اور کیسی خدمت کیا کرتے تھے۔ یقیناً اپنے پیرومرشد کی خدمت باعثِ سعادت ہے، آئیے پیرومرشد کی خدمت کے چند فوائد سنتے ہیں:

خدمتِ مرشد کے فوائد

☆ پیرو مرشد کی خدمت انسان کو اللہ پاک کے قریب کر دیتی ہے ☆ پیرو مرشد کی خدمت گناہوں سے بچاتی ہے۔ ☆ پیرو مرشد کی خدمت نیکیوں پر استقامت کا سبب ہے۔ ☆ پیرو مرشد کی خدمت ایمان پر خاتمے کی قوی اُمید دلاتی ہے۔ ☆ پیرو مرشد کی خدمت گمراہی سے بچاتی ہے۔ ☆ پیرو مرشد کی خدمت باطن سنوار دیتی ہے۔ ☆ پیرو مرشد کی خدمت عاجزی و انکساری جیسی صفات پیدا کرتی ہے۔ ☆ پیرو مرشد کی خدمت مالِ دنیا کی محبت دل سے نکال دیتی ہے۔ ☆ پیرو مرشد کی خدمت فکرِ آخرت پیدا کرتی ہے۔ ☆ پیرو مرشد کی خدمت دل کا میل دھو دیتی ہے۔ ☆ پیرو مرشد کی خدمت اللہ والوں سے محبت کا درس دیتی ہے ☆ پیرو مرشد کی خدمت دُنیا و آخرت میں سلامتی اور نجات کا سبب ہے۔ ☆ پیرو مرشد کی خدمت اللہ والوں سے محبت کا درس دیتی ہے۔ ☆ پیرو مرشد کی خدمت دنیا و آخرت دونوں سنوار دیتی ہے۔ ☆ پیرو مرشد کی خدمت بندے کو نبی کریم ﷺ کا سچا عاشق بناتی ہے، ☆ پیرو مرشد کی خدمت پُل صراط پر گزرنے میں مددگار ثابت ہوگی۔ ☆ پیرو مرشد کی خدمت دین کا در در پیدا کرتی ہے۔

اے عاشقانِ خواجہ عنبریب نواز! ہم نے مرشد کی خدمت کے فوائد تو سُن لئے، آئیے! اب مرشد کی خدمت کے تعلق سے ہم اپنے بزرگانِ دین کا انداز سنتے ہیں کہ کس نے کس طرح اپنے پیرو مرشد کی خدمت کی۔

قُطبُ الدِّینِ بختیار کاکی اور پیر کی خدمت

حضرت خواجہ قطب الدین بختیار کاکی رَحْمَةُ اللهِ عَلَيْهِ اپنے پیر و مرشد حضرت خواجہ غریب نواز رَحْمَةُ اللهِ عَلَيْهِ کے متعلق فرماتے ہیں کہ میں کئی سال تک خواجہ غریب نواز رَحْمَةُ اللهِ عَلَيْهِ کی خدمتِ اقدس میں حاضر رہا۔

خواجہ شمس الدین سیالوی اور پیر کی خدمت

شمس العارفین خواجہ شمس الدین سیالوی رَحْمَةُ اللهِ عَلَيْهِ کو اپنے پیر و مرشد سے بہت عقیدت و محبت تھی، آپ سال میں کئی دفعہ پیدل مرشدِ کامل کے دربار میں حاضری دیتے اور فیوض و برکات سے مالا مال ہو کر واپس لوٹتے تھے۔ آپ 40 سال تک اپنے پیر و مرشد حضرت خواجہ سلیمان تونسوی رَحْمَةُ اللهِ عَلَيْهِ کے آستانہ عالیہ تونسہ شریف (ہنجاب) کی طرف مسافر رہے، جب گھر واپس آتے تو بے قرار ہو جاتے اور پھر روانہ ہو جاتے۔ آپ کے پاس ایک کمبل ہوتا تھا جسے سردیوں میں اوڑھ لیا کرتے اور گرمی کے موسم میں نیچے بچھا دیا کرتے۔ جب حضرت خواجہ محمد سلیمان تونسوی رَحْمَةُ اللهِ عَلَيْهِ مہار شریف (ضلع بہاولنگر) تشریف لے جاتے تو حضرت خواجہ شمس الدین سیالوی رَحْمَةُ اللهِ عَلَيْهِ پیر و مرشد کا سامان اٹھائے سواری کے آگے آگے دوڑا کرتے اور منزل پر پہنچ کر پیر و مرشد کی خدمت کیا کرتے۔ آپ نے 14 مرتبہ اپنے مرشدِ کریم کے ساتھ پیدل مہار شریف کا طویل سفر اختیار فرمایا۔ (فیضانِ شمس العارفین، ص ۲۳، تاریخ مشائخِ چشت، ص ۵۳۵)

مجدد الف ثانی اور پیر و مرشد

حضرت مجددِ اَلفِ ثانی رَحْمَةُ اللهِ عَلَيْهِ اپنے پیر و مرشد کا بے حد ادب و احترام فرمایا کرتے تھے اور آپ کے پیر صاحب بھی آپ کو بڑی قدر و منزلت کی نگاہ سے دیکھتے تھے۔ ایک روز آپ حجرہ شریف میں تخت پر آرام فرما رہے تھے کہ آپ کے پیر و مرشد خواجہ محمد باقی باللہ نقشبندی رَحْمَةُ اللهِ عَلَيْهِ دوسرے درویشوں کی طرح تن تنہا تشریف لائے تو خادم نے حضرت مجددِ اَلفِ ثانی رَحْمَةُ اللهِ عَلَيْهِ کو بیدار کرنا چاہا، مگر آپ رَحْمَةُ اللهِ عَلَيْهِ نے سختی سے منع فرمایا دیا اور کمرے کے باہر ہی آپ کے جاگنے کا انتظار کرنے لگے۔ تھوڑی ہی دیر بعد حضرت مجددِ اَلفِ ثانی رَحْمَةُ اللهِ عَلَيْهِ کی آنکھ کھلی، باہر آہٹ سن کر آواز دی کون ہے؟ حضرت خواجہ باقی باللہ رَحْمَةُ اللهِ عَلَيْهِ نے فرمایا: فقیر، محمد باقی۔ آپ آواز سنتے ہی تخت سے بے قراری کے ساتھ اُٹھ کھڑے ہوئے اور باہر آکر نہایت عاجزی کے ساتھ پیر صاحب کے سامنے باادب بیٹھ گئے۔

(تذکرہ مجددِ اَلفِ ثانی، ص ۹)

لعل شہباز قلندر اور پیر و مرشد

حضرت لعل شہباز قلندر رَحْمَةُ اللهِ عَلَيْهِ تقریباً 12 ماہ تک پیر و مرشد کے زیرِ سایہ سلوک کی منزلیں طے فرماتے رہے۔ آپ کے پیر و مرشد حضرت ابراہیم قادری رَحْمَةُ اللهِ عَلَيْهِ کی نظر و ولایت نے جب اس بات کا مشاہدہ کیا کہ یہ اب مریدِ کامل بن کر طریقت کی اعلیٰ منزلیں طے کر چکے ہیں تو انہوں نے آپ کو خرقہِ خلافت و اجازت سے نوازا اور خدمتِ دین کے لیے راہِ خدا میں سفر کرنے کی ہدایت فرمائی۔ (شان قلندر وغیرہ، ص ۲۷۰ تیسرے)

بایزید بسطامی اور خدمتِ مرشد

حضرت بایزید بسطامی رَحْمَةُ اللهِ عَلَيْهِ ایک مدت تک اپنے پیر و مرشد امام جعفر صادق رَحْمَةُ اللهِ عَلَيْهِ کی خدمت میں رہے۔ آپ کو اپنے پیر و مرشد امام جعفر صادق سے اتنی شدید محبت تھی کہ کبھی ایک لمحہ کیلئے بھی دوسری طرف توجہ نہ کی، ایک دن امام جعفر صادق رَحْمَةُ اللهِ عَلَيْهِ نے فرمایا۔ بایزید ذرا طاق سے کتاب اُٹھلاؤ عرض کی حضور: طاق کہاں ہے؟ حضرت امام جعفر صادق رَحْمَةُ اللهِ عَلَيْهِ نے فرمایا، تمہیں یہاں رہتے ہوئے اتنا عرصہ گزر گیا ابھی تک تمہیں طاق کا بھی پتہ نہیں، عرض کی، حضور! مجھے تو آپ کی زیارت اور صحبتِ بابرکت ہی سے فرصت نہیں، طاق کا خیال کیسے رکھوں۔ گویا آپ نے یوں کہا کہ مجھے تو بس آپ کے جلوؤں کا پتہ ہے یا آپ کے جملوں کا پتہ ہے مجھے نہیں معلوم کہ کتاب کہاں اور طاق کہاں۔

حضرت امام جعفر صادق رَحْمَةُ اللهِ عَلَيْهِ یہ سن کر بہت خوش ہوئے اور فرمایا اگر تمہارا یہ حال ہے تو بس اب تم بسطام چلے جاؤ۔ تمہارا کام پورا ہو چکا ہے۔

(شانِ اولیاء، حضرت بایزید بسطامی رحمۃ اللہ علیہ، ص ۷۳)

بس آپ کی جانب ہی میرا دل یہ لگا ہو

اس دل میں سوا آپ کے کوئی نہ بسا ہو

اعلیٰ حضرت اور خدمتِ مرشد

سیدِ اعلیٰ حضرت رَحْمَةُ اللهِ عَلَيْهِ اپنے مرشدِ کامل کی بے حد تعظیم و تکریم کرتے

تھے اور آپ رَحْمَةُ اللهِ عَلَيْه کے مزار پُر انوار پر عالمانہ و صوفیانہ وعظ بھی فرماتے تھے۔ ایک مرتبہ آپ کے پیرو مرشد کے سجادہ نشین صاحب نے رکھوالی کیلئے دو کتوں کی فرمائش کی۔ تو آپ اپنے گھر پہنچے اور اپنے دونوں شہزادوں کو ساتھ لے کر خانقاہ میں سجادہ نشین کی خدمت میں حاضر ہوئے اور عاجزی فرماتے ہوئے عرض کی! کہ احمد رضایہ دونوں صاحبزادے آپ کی خدمت میں پیش کرتا ہے۔ یہ دن کے وقت آپ کا کام کاج کریں گے اور رات کے وقت رکھوالی کرنا بھی خوب جانتے ہیں۔

(انوارِ رضا، امام احمد رضا اور تعلیماتِ تصوف، ص ۲۳۸)

امامِ اعظم اور خدمتِ مرشد

علمِ دین کے حصول کے باوجود امامِ اعظم رَحْمَةُ اللهِ عَلَيْه جیسے علم کے بیکراں سمندر نے بھی علومِ طریقت، حضرت امام جعفر صادق رَحْمَةُ اللهِ عَلَيْه کی صحبتِ بابرکت و مجالس سے حاصل کئے۔ امامِ اعظم نعمان بن ثابت رَحْمَةُ اللهِ عَلَيْه نے فرمایا! اگر میری زندگی میں یہ دو سال (جو میں نے امام جعفر صادق رَحْمَةُ اللهِ عَلَيْه کی خدمت میں گزارے) نہ ہوتے تو نعمان ہلاک ہو گیا ہوتا۔ (آدابِ مرشدِ کامل، ص ۱۷۰)

پیارے اسلامی بھائیو! آپ نے سنا کہ ہمارے بزرگانِ دین اپنے پیرو مرشد کی کیسی خدمت کیا کرتے تھے، ان تمام اکابرِ اہلسنت کے اس عملی انداز سے ہمیں بھی یہ درس ملتا ہے کہ ہم بھی اپنے پیرو مرشد کی خدمت کریں، ان کو راضی رکھیں، اپنے کسی عمل سے ان کو تکلیف نہ دیں، یاد رہے کہ! مرشدِ کامل کے در پر عمر گزارنے کے باوجود بعض لوگ اکتسابِ فیض سے محروم رہتے ہیں، آخر کیوں؟ غور

کرنے پر معلوم ہو گا کہ یہ لوگ مرشدِ کامل کے افعال و اقوال کو عقل کے ترازو میں تولتے ہیں، جب کوئی بات سمجھ میں نہیں آتی تو مرشد پر طرح طرح کے اعتراضات کرنے لگتے ہیں۔ لہذا یاد رکھئے کہ کامل پیر و مرشد پر اعتراض کا سبب اکثر اوقات قلبی خباثت یعنی دل کی گندگی ہوتی ہے، مگر بسا اوقات کچھ ظاہری اسباب بھی اس کے محرک بن جاتے ہیں، بعض مرید کافی عرصہ خدمتِ مرشد میں گزار دیتے ہیں اور جب کسی مقام پر نہیں پہنچ پاتے تو یہ کہتے سنائی دیتے ہیں کہ انہوں نے تو مرشد کی خدمت کا حق ادا کر دیا ہے، فیض دینا نہ دینا مرشد کی مرضی ہے۔ یہ نادان لوگ نہیں جانتے کہ مرشد کا حق ادا کرنا ان کے بس کی بات نہیں بلکہ ایسے وسوسے کا شکار ہونا ان کے لیے پیر کے فیض سے محرومی کا باعث ہے۔ چنانچہ،

کیا پیر کا حق ادا ہو سکتا ہے؟

حضرت خواجہ قطب الدین مختیار کاکی رَحْمَةُ اللهِ عَلَيْهِ سے پوچھا گیا کہ پیر کا مرید پر کس قدر حق ہے؟ تو آپ نے ارشاد فرمایا: اگر کوئی مرید عمر بھر حج کی راہ میں پیر کو سر پر اٹھائے رکھے تو بھی پیر کا حق ادا نہیں ہو سکتا۔ (ہشت بہشت، ص ۳۹۷)۔

امام عبد الوہاب شعرانی رَحْمَةُ اللهِ عَلَيْهِ فرماتے ہیں: مرید کی شان یہ ہے کہ کبھی اس کے دل میں یہ خیال پیدا نہ ہو کہ اس نے اپنے مرشد کے احسانات کا بدلہ چکا دیا ہے۔ اگرچہ اپنے مرشد کی ہزار برس خدمت کرے اور اس پر لاکھوں روپے بھی خرچ کرے کیونکہ جس مرید کے دل میں اتنی خدمت اور اتنے خرچ کے بعد یہ خیال آیا کہ اس نے مرشد کا کچھ حق ادا کر دیا ہے تو وہ راہِ طریقت سے نکل جائے گا یعنی پیر کے

فیض سے اس کا کوئی تعلق باقی نہ رہے گا۔ (الانوار القدسیہ، الجزء الثانی، ص ۲۷)

اے عاشقانِ اولیاء! معلوم ہوا پیر کی خدمت بجا لا کر اسے جتلانا نہیں چاہئے، کیونکہ ہم جیسوں کو اللہ پاک کے یہ نیک بندے اپنی خدمت کے لیے قبول فرمائیں یہی ان کی مہربانی ہے۔ کیونکہ انہیں نہ تو ہماری خدمت کی ضرورت ہے اور نہ ہی ہمارے مال و دولت کی کوئی حاجت جیسا کہ

حضرت عبدالعزیز دہلوی رَحْمَةُ اللهِ عَلَيْهِ فرمایا کرتے تھے کہ کوئی بھی شیخ اپنے مرید سے کسی قسم کی ظاہری خدمت، مالِ دنیا یا کسی اور فائدے کا طلب گار نہیں ہوتا بلکہ اسے اپنے مرید سے صرف یہ توقع ہوتی ہے کہ اس کا مرید ہر حالت میں اپنے شیخ کو صاحبِ کمال، صاحبِ توفیق، صاحبِ بصیرت، صاحبِ معرفت اور صاحبِ قرب سمجھے اور پھر ساری زندگی اسی عقیدے پر قائم رہے، اس صورت میں ہر قسم کی خدمت مرید کے لیے مفید ثابت ہوگی لیکن اگر یہ خوش اعتقادی موجود نہ ہو یا اگر ہو اور پختہ نہ ہو تو مرید کا دل و سوسوں کا شکار رہے گا اور اس صورت میں مرید کچھ بھی حاصل نہیں کر سکے گا۔ (الابریز، الباب الخامس فی ذکر التشایخ والارادة، الجزء الثانی، ص ۷۸)

پیر و مرشدِ ضروری کیوں؟؟؟

پیارے اسلامی بھائیو! نیک اعمال پر استقامت کے ساتھ ساتھ ایمان کی حفاظت انتہائی ضروری ہے اور اس کا ایک بہترین ذریعہ کسی مرشدِ کامل سے بیعت ہو جانا بھی ہے۔ علمائے کرام فرماتے ہیں: ایمان کی حفاظت کا ایک ذریعہ کسی مرشدِ کامل سے مرید ہونا بھی ہے۔ اللہ پاک قرآنِ کریم میں ارشاد فرماتا ہے۔

يَوْمَ نَدْعُوا كُلَّ اُنْاَسٍ بِاِمَامِهِمْ ج تَرْجَمَهُ كَنزَالِيَان: جس دن ہم ہر جماعت

(پ ۱، بنی اسرائیل: ۷۱) کو اس کے امام کے ساتھ بلائیں گے

مفسرِ قرآن، مفتی احمد یار خان رَحْمَةُ اللهِ عَلَيْهِ اس آیت کریمہ کے تحت فرماتے ہیں: اس سے معلوم ہوا کہ دُنیا میں کسی صالح کو اپنا امام بنا لینا چاہئے، شریعت میں تَقْلِيدِ کر کے اور طریقت میں بِيَعْتِ کر کے، تاکہ حَشْرِ آجھوں کے ساتھ ہو۔ مزید فرماتے ہیں: اس آیت کریمہ میں تَقْلِيدِ، بِيَعْتِ اور مُرِيدِ سب کا ثبوت ہے۔

(تفسیر نور العرفان، پ ۱۵، بنی اسرائیل، تحت الآیۃ: ۷۱، ص ۴۶۱)

پیارے اسلامی بھائیو! آپ نے سنا کہ پیرو مرشد کا ہونا کتنا ضروری ہے، یاد رہے! کہ کسی پیرِ کامل کے ہاتھ پر بیعت ہو جانا یہ کوئی نیا طریقہ نہیں ہے بلکہ صدیوں سے چلا آ رہا ہے، تمام صحابہ کرام عَلَيْهِمُ الرِّضْوَانِ نَبِي كَرِيْمٍ صَلَّى اللهُ عَلَيْهِ وَآلِهِ وَسَلَّمَ کے مرید تھے اور ان کے بعد آنے والے اولیائے کرام بھی کسی نہ کسی پیرِ کامل کے مرید تھے، چنانچہ

کون کس کا مرید؟؟؟

آئیے! ان چند عظیم ہستیوں کا ذکرِ خیر سنتے ہیں، جو خود بہت بڑی ہستی ہونے کے باوجود کسی نہ کسی پیرِ کامل کے مرید تھے۔ ☆ سیدی اعلیٰ حضرت رَحْمَةُ اللهِ عَلَيْهِ، سید شاہ آل رسول مارہری رَحْمَةُ اللهِ عَلَيْهِ کے مرید تھے ☆ صدر الشریعہ مفتی امجد علی اعظمی رَحْمَةُ اللهِ عَلَيْهِ، اعلیٰ حضرت رَحْمَةُ اللهِ عَلَيْهِ کے مرید تھے ☆ حبیبِ عجمی رَحْمَةُ اللهِ عَلَيْهِ، امام حسن بصری رَحْمَةُ اللهِ عَلَيْهِ کے مرید تھے ☆ فضیل بن عیاض رَحْمَةُ اللهِ عَلَيْهِ، خواجہ

عبدالواحد بن زید رَحْمَةُ اللهِ عَلَيْهِ کے مُرید تھے ☆ نظام الدین اولیا محبوب الہی رَحْمَةُ اللهِ عَلَيْهِ، بابا فرید الدین گنج شکر رَحْمَةُ اللهِ عَلَيْهِ کے مُرید تھے ☆ بابا فرید الدین گنج شکر رَحْمَةُ اللهِ عَلَيْهِ، قطب الدین مختیار کاکی رَحْمَةُ اللهِ عَلَيْهِ کے مُرید تھے ☆ بہاء الدین زکریا ملتانی رَحْمَةُ اللهِ عَلَيْهِ، شہاب الدین عمر سہروردی رَحْمَةُ اللهِ عَلَيْهِ کے مُرید تھے ☆ داتا گنج بخش علی ہجویری رَحْمَةُ اللهِ عَلَيْهِ، خواجہ محمد بن حسن جنیدی رَحْمَةُ اللهِ عَلَيْهِ کے مُرید تھے ☆ ابو بکر شبلی رَحْمَةُ اللهِ عَلَيْهِ، حضرت جنید بغدادی رَحْمَةُ اللهِ عَلَيْهِ کے مُرید تھے ☆ جنید بغدادی رَحْمَةُ اللهِ عَلَيْهِ، حضرت سَری سَقَطی رَحْمَةُ اللهِ عَلَيْهِ کے مُرید تھے ☆ حضرت سَری سَقَطی رَحْمَةُ اللهِ عَلَيْهِ، حضرت معروف کَزَنجی رَحْمَةُ اللهِ عَلَيْهِ کے مُرید تھے ☆ حضرت داؤد طائی، حبیب عجی رَحْمَةُ اللهِ عَلَيْهِ کے مُرید تھے ☆ حضرت مجدِّدِ الْاَلْفِ ثانی رَحْمَةُ اللهِ عَلَيْهِ، حضرت خواجہ محمد باقی باللہ نقشبندی رَحْمَةُ اللهِ عَلَيْهِ کے مُرید تھے ☆ محدثِ اعظمِ پاکستان محمد سردار احمد قادری رَحْمَةُ اللهِ عَلَيْهِ، حضرت خواجہ شاہ سراج الحق چشتی رَحْمَةُ اللهِ عَلَيْهِ کے مُرید تھے ☆ حضرت بابا بلھے شاہ رَحْمَةُ اللهِ عَلَيْهِ، حضرت علامہ عنایت قادری شکاری رَحْمَةُ اللهِ عَلَيْهِ کے مُرید تھے ☆ امام فخر الدین رازی رَحْمَةُ اللهِ عَلَيْهِ، حضرت نجم الدین کبریٰ رَحْمَةُ اللهِ عَلَيْهِ کے مُرید تھے ☆ علامہ عبدالحکیم شرف قادری صاحب رَحْمَةُ اللهِ عَلَيْهِ، ابو البرکات سید احمد صاحب قادری رَحْمَةُ اللهِ عَلَيْهِ کے مُرید تھے ☆ لعل شہباز قلندر رَحْمَةُ اللهِ عَلَيْهِ، شیخ ابواسحاق سید ابراہیم قادری رَحْمَةُ اللهِ عَلَيْهِ کے مُرید تھے۔

پیارے پیارے اسلامی بھائیو! آپ نے سنا کہ پیری مریدی کا یہ

مقدس سلسلہ شروع سے چلتا آ رہا ہے اب کا نہیں ہے اور یاد رہے کہ کسی کو پیر اس لئے بنایا جاتا ہے تاکہ اُمورِ آخرت میں بہتری آئے۔ اُس کی رہنمائی اور باطنی توجُّہ کی بَرَکت سے مُریدین اللہ کریم اور اس کے رسول صَلَّى اللهُ عَلَيْهِ وَآلِهِ وَسَلَّمَ کی ناراضی والے کاموں سے بچتے ہوئے نیک کاموں میں اپنے شب و روز گزار سکیں۔ لیکن افسوس! موجودہ زمانے میں بعض لوگوں نے پیری مُریدی جیسے اہم منصب کو حصولِ دُنیا کا ذریعہ بنا رکھا ہے۔ بے شمار بد عقیدہ اور گمراہ لوگ بھی تَصَوُّف کا ظاہری لبادہ اوڑھ کر لوگوں کے دین و ایمان کو برباد کر رہے ہیں اور انہی غَلَط کار لوگوں کو بنیاد بنا کر پیری مُریدی کے مُخالفین اس پاکیزہ رشتے سے لوگوں کو بدگمان کر رہے ہیں۔ دورِ حاضر میں کامل و ناقص پیر کا امتیاز انتہائی مُشکل ہے۔

آج کل کے بناوٹی پیر

نی زمانہ پیری مُریدی کو ایک عجیب رنگ دے دیا گیا ہے، آج کل شریعت کی خلاف ورزیوں میں مبتلا کچھ لوگ پیری مُریدی اور طریقت کی آڑ لے کر بھولی بھالی عوام کو بیوقوف بنا رہے ہیں۔ آج کل گناہوں کا کھلے عام ارتکاب کرنے والے کچھ لوگ طریقت کی آڑ لے کر عوام کو دھوکہ دے رہے ہیں، آج کل گناہوں کے انبار میں غرق ہو جانے والے کچھ لوگ اپنے باطل خیال میں ولی بن کر اپنے مکروہ دھندے چلا رہے ہیں۔

یاد رکھئے! نمازیں چھوڑنے کا نام پیری مُریدی نہیں ہے۔ نامحرم عورتوں کے جھُر مٹ میں رہنا پیری مُریدی نہیں ہے۔ اجنبی خواتین سے ہاتھ پاؤں دبوانا پیری مُریدی نہیں ہے۔ منشیات کے نشے میں دُوب کر تصوف اور طریقت کی رُٹ لگانا پیری

مریدی نہیں ہے۔ بالوں کو کند ہوں سے بڑھا کر ان کی چٹھیا باندھنا پیری مریدی نہیں ہے۔ شیطانی عملیات کے نام پر لوگوں کی جیبیں خالی کر لینا پیری مریدی نہیں ہے۔ ناچ گانے اور رقص کی محفلوں میں شرکت کا نام پیری مریدی نہیں ہے۔ اَلْعَرَضُ! شریعت کی خلاف ورزیاں کرنا پیری مریدی نہیں ہے۔ بلکہ شریعت کی اتباع کا درس دینا پیری مریدی ہے، دین کی پاسداری کرنا اور کروانا پیری مریدی ہے۔ قرآن و سنت کی تعلیم پر عمل پیرا ہونا پیری مریدی ہے، حُسنِ اخلاق کا پیکر بننا اور اپنے متعلقین کو بنوانا پیری مریدی ہے، دین کی سربلندی کے لئے کوشاں رہنا پیری مریدی ہے۔ گناہوں سے بچنا اور دوسروں کو بچنے کا ذہن دینا پیری مریدی ہے۔ سُنَّتْ تو کیا مُسْتَحَبَّاتِ پر پابندی سے عمل کرنے اور کروانے کا نام پیری مریدی ہے۔ خلاصہ یہ کہ پیری مریدی دین سے دُوری اور شریعت سے منہ موڑنے کا نام نہیں ہے بلکہ پیری مریدی دین پر چلنے اور شریعت کی اتباع کا نام ہے۔ اے کاشش کہ ہم اس کو سمجھنے والے بن جائیں۔

اگر جینے کی خواہش ہے تو کچھ پہچان پیدا کر خضر کے جھبیس میں یہاں راہزن بھی پھرتے ہیں

صَلُّوْا عَلَی الْحَبِیْب! صَلَّى اللهُ عَلَی مُحَمَّد

پیر کامل کون؟

پیارے اسلامی بھائیو! یاد رکھئے کہ کسی کو اپنا پیر بنانے کے لئے 4 شرائط کا لحاظ انتہائی ضروری ہے۔ جیسا کہ سیدی اعلیٰ حضرت، امام اہلسنت امام احمد رضا خان رَحْمَةُ اللهِ عَلَيْهِ پیر کی شرائط بتاتے ہوئے لکھتے ہیں کہ ☆ صحیح العقیدہ سنی

ہو ☆ عالم ہو یعنی اتنا علم رکھتا ہو کہ اپنی ضروریات کے مسائل کتابوں سے نکال سکے ☆ فاسقِ مغلن نہ ہو یعنی اعلانیہ گناہ نہ کرتا ہو۔ ☆ اس کا سلسلہ بیعتِ نبی کریم صَلَّی اللہُ عَلَیْہِ وَاٰلِہٖ وَسَلَّم تک ملا ہوا ہو۔ (فتاویٰ رضویہ، 491/21)

امام محمدِ غزالی رَحْمَةُ اللہِ عَلَیْہِ مُرْشِدِ کَامِل کے لیے چند شرائط و اوصاف کی وضاحت کرتے ہوئے فرماتے ہیں: رَسُوْلُ اللہِ صَلَّی اللہُ عَلَیْہِ وَاٰلِہٖ وَسَلَّم کا نائب جس کو مرشد بنایا جائے، اس کیلئے یہ شرط ہے کہ وہ عالم ہو۔ لیکن ہر عالم بھی مُرْشِدِ کَامِل نہیں ہو سکتا۔ اس کام کے لائق وہی شخص ہو سکتا ہے جس میں یہ چند مخصوص صفات موجود ہوں:

☆ جو دُنیا کی مَحَبَّت اور دُنوی عَزَّت و مرتبے کی چاہت سے مُنہ موڑ چکا ہو۔ ☆ ایسے کامل مرشد سے بیعت کر چکا ہو جس کا سلسلہ حُضُوْر عَلَیْہِ السَّلَام تک پہنچتا ہو۔ ☆ حُضُوْرِ اکرم صَلَّی اللہُ عَلَیْہِ وَاٰلِہٖ وَسَلَّم کے احکامات پر عمل کرنے والا ہو ☆ وہ شخص تھوڑا کھانا کھاتا ہو۔ ☆ تھوڑی نیند کرتا ہو۔ ☆ زیادہ نمازیں پڑھتا ہو۔ ☆ زیادہ روزے رکھتا ہو۔ ☆ اس کی طبیعت میں تمام اچھے اخلاق مثلاً صَبْر و شُکْر، تَوَكُّل و قَنَاعَت، اَمَانَت و صِدْقَت، اِنکساری و فرمانبرداری اس کی سیرت و کردار کا حصہ ہوں۔ ☆ اس شخص نے نبی کریم صَلَّی اللہُ عَلَیْہِ وَاٰلِہٖ وَسَلَّم کے انوار سے ایسا نور اور روشنی حاصل کی ہو جس سے تمام بُری خصلتیں مثلاً بخل و حَسَد، کینہ و جَلَن، دُنیا سے بڑی اُمیدیں باندھنا غصَّہ اور سُرکشگی وغیرہ اس روشنی میں ختم ہو گئی ہوں۔ (مجموعۃ رسائل الامام الغزالی، ایہا الولد، ۲۶۳)

پیارے اسلامی بھائیو! ایسے مُرْشِدِ کَامِل کی پیروی کرنا ہی صحیح طریقت ہے لیکن آپ رَحْمَةُ اللہِ عَلَیْہِ مزید فرماتے ہیں کہ ایسے پیر بڑی مشکل سے ملتے ہیں۔

اگر یہ دولت کسی کو نصیب ہوئی کہ ایسا کامل مرشد مل گیا اور وہ مرشد اسے اپنے مریدوں میں شامل بھی کر لے تو اس مرید کے لئے لازم ہے کہ وہ اپنے مرشد کا ظاہری و باطنی آداب کرے۔

آج کے اس پُرفتن دور میں امیر اہلسنت، بانی دعوتِ اسلامی حضرت علامہ مولانا محمد الیاس عطار قادری دَامَتْ بَرَکَاتُہُمْ اَعَالِیَہ کی بیعت کر کے یا طالب ہو کر ان کے مریدوں یا طالبین میں شامل ہو جانا بھی بہت بڑی سعادت ہے۔ یہ وہ عظیم ہستی ہیں کہ جنہوں نے فرائض و واجبات کی ادائیگی کے ساتھ ساتھ سنتوں اور مستحبات پر عمل پیرا ہو کر نیکی کی دعوت کی ایسی دُھو میں مچائی ہیں کہ ان کی برکت سے لاکھوں مسلمانوں کو گناہوں سے توبہ کی توفیق ملی۔ جو بے نمازی تھے پانچ وقت کے نمازی بلکہ کچھ خوش نصیب دوسروں کو نمازیں پڑھانے والے یعنی امام بن گئے، امیر اہلسنت جیسی بزرگ ہستی کا فیضان صرف مسلمانوں تک محدود نہیں رہا بلکہ اسلام کے اُجالے سے دُور اندھیروں میں بھٹکنے والے کثیر غیر مسلموں کو بھی نورِ اسلام نصیب ہوا۔

پیارے اسلامی بھائیو! ہم نے پیر کامل کے متعلق سنا کہ پیر کامل کون ہوتا ہے؟ اُس کے اوصاف کیا کیا ہیں؟ آئیے! اب ہم بیعت اور مقصدِ بیعت کے متعلق سنتے ہیں:

بیعت کی تعریف اور مقصد

کسی پیر کامل کے ہاتھوں میں ہاتھ دے کر گزشتہ گناہوں سے توبہ کرنے، آئندہ گناہوں سے بچتے ہوئے نیک اعمال کا ارادہ کرنے اور اسے اللہ پاک کی مَعْرِفَت کا ذریعہ بنانے کا نام بیعت ہے۔ (پیری مریدی کی شرعی حیثیت، ص 3) مرید ہونے کا اصل مقصد یہ ہے

کہ انسان مُرشدِ کامل کی راہنمائی اور باطنی توجہ کی برکت سے سیدھے راستے پر چل کر اپنی زندگی شریعت و سنت کے مطابق گزار سکے۔

کامل مرید کون؟

پیارے پیارے اسلامی بھائیو! پیر و مُرشد سے فیض حاصل کرنے کے لئے کچھ آداب ہیں، جن کا خیال رکھنا مرید کے لئے بے حد ضروری ہے، اس بارے میں چند اوصاف سنتے ہیں کہ جو مریدِ کامل بننے کے لئے لازمی ہیں: ☆ ہمیشہ پیرو مُرشد کا باادب رہے کہ باادب ہی بانصیب ہوتا ہے اور بے ادبی کرنے والا شخص کبھی فیض نہیں پاسکتا۔ حضرت سیدنا ذوالنونِ مصری رَحْمَةُ اللهِ عَلَيْهِ فرماتے ہیں: ”جب کوئی مرید ادب کا خیال نہیں رکھتا، تو وہ لوٹ کر وہیں پہنچ جاتا ہے جہاں سے چلا تھا۔ (الرسالۃ التثیریۃ، باب الادب، ص 319) ☆ مُرشدِ کامل کا فیض پانے کے لئے اس کی محبت کو دل و جان سے سینے میں بسالینا ضروری ہے۔ ☆ مرید اپنے مُرشد کے ہاتھ میں ”مردہ بدست زندہ“ (یعنی زندہ کے ہاتھوں میں مردہ کی طرح) ہو کر رہے۔ (فتاویٰ رضویہ، 24/369، ملخصاً) ☆ مُرشدِ کامل کا فیض پانے کے لئے ضروری ہے کہ کبھی بھی خود کو علم و عمل میں مُرشد سے فائق (اعلیٰ) نہ جانے، اگرچہ علمائے زمانہ میں شمار کیا جاتا ہو، ملفوظاتِ اعلیٰ حضرت میں ہے: لینے والے کو چاہئے کہ جب کسی چیز کے حاصل کرنے کا ارادہ کرے تو اگرچہ کمالات سے بھرا ہوا ہو، اپنے تمام کمالات کو دروازہ ہی پر چھوڑ دے اور یہ جانے کہ میں کچھ جانتا ہی نہیں۔ خالی ہو کر آئے گا تو کچھ پائے گا (اس لیے کہ) بھرے برتن میں کوئی اور چیز نہیں ڈالی جاسکتی۔ (ملفوظاتِ اعلیٰ حضرت، ص 142) ☆ مُرشد کی رضا میں اللہ کی رضا، مُرشد کی ناراضی

میں اللہ کی ناراضی جانے۔ (فتاویٰ رضویہ، 369/24، خلاصاً) ☆ اپنے پیر پر کبھی اعتراض نہ کرے۔ ☆ اپنے مُرشد اور پیر بھائیوں سے محبت کرے۔ ☆ پیر و مُرشد کے خلاف نہ خود بولے اور نہ ہی کسی کی بات سنے، چنانچہ حضرت سیدنا امام عبدالوہاب شعرانی رَحْمَةُ اللهِ عَلَيْهِ فرماتے ہیں: مُرید کو چاہئے کہ اپنے مُرشد کی گفتگو کے علاوہ دیگر تمام لوگوں کی گفتگو سننے سے اپنے کان بند کر لے اور مرید کسی بھی ملامت کرنے والے کی ملامت کو نہ سنے یہاں تک کہ اگر تمام شہر والے لوگ کسی میدان میں جمع ہو کر اسے اپنے مُرشد سے نفرت دلائیں (اور ہٹانا چاہیں) تو وہ لوگ اس بات پر قدرت نہ پاسکیں۔ (انوارِ قدسیہ، جزء ثانی، ص3، کامل مرید، ص30) ☆ اپنے پیر کو اپنے حق میں تمام اولیائے زمانہ سے بہتر جانے۔ ☆ ایک دَرگاہِ مُحکَم گیارہ (یعنی ایک دروازہ پکڑ، مضبوطی سے پکڑ) پر عمل کرتے ہوئے اپنے پیر کا دامن مضبوطی سے تھامے رکھے، چنانچہ فتاویٰ رضویہ میں ہے: دوسرے کو اگر آسمان پر اڑتا دیکھے تب بھی اپنے مُرشد کے سوا دوسرے کے ہاتھ میں ہاتھ دینے کو سخت آگ جانے، ایک باپ سے دوسرا باپ نہ بنائے۔ (فتاویٰ رضویہ، 369/24، خلاصاً) اگر مُرید ان اصولوں کے مطابق زندگی گزارے گا تو ہر وقت اللہ پاک و رسولِ کریم صَلَّى اللهُ عَلَيْهِ وَآلِهِ وَسَلَّمَ، مشائخِ کرام عَلَيْهِمُ الرَّحْمَةُ کی مدد زندگی میں، نزع میں، قبر میں، حشر میں، میزان پر، صراط پر، حوضِ کوثر پر ہر جگہ اس کے ساتھ رہے گی اِنْ شَاءَ اللهُ۔

آئیے! اب کچھ ولی اللہ کے متعلق سنتے ہیں کہ ولی کون ہوتا ہے؟ اس کی نشانیاں کیا ہیں؟ کیا ہم ہر ایک کو اللہ کا ولی مان لیں، جو بے پردہ اور غیر محرم عورتوں کو ساتھ بٹھا کر ان کا ہاتھ اپنے ہاتھ میں لے کر بیعت کر رہا ہو، کیا وہ بھی اللہ کا ولی کہلائے گا؟؟

آئیے پہلے ولی کی تعریف سنتے ہیں:

ولی اللہ کی تعریف اور پہچان

پیارے پیارے اسلامی بھائیو! وَلِیُّ اللّٰہِ وہ ہے جو فرائض سے قُربِ الہی حاصل کرے اور اطاعتِ الہی میں مشغول رہے اور اس کا دل نورِ جلالِ الہی کی معرفت میں ڈوبا ہوا ہو۔ جب دیکھے دلائلِ قُدْرَتِ الہی کو دیکھے اور جب سُنے تو اللہ پاک کی آیتیں ہی سُنے اور جب بولے تو اپنے ربِّ کریم کی ثنا ہی کے ساتھ بولے اور جب حرکت کرے طاعتِ الہی میں کرے اور جب کوشش کرے اسی امر میں کوشش کرے جو ذریعہ قُربِ الہی ہو، اللہ پاک کے ذکر سے نہ تھکے اور چشمِ دل سے خُدا کے سوا غیر کو نہ دیکھے، یہ صفت اولیا کی ہے۔ بندہ جب اس حال پر پہنچتا ہے تو اللہ پاک اس کا ولی و ناصر اور مُعین و مددگار ہوتا ہے۔ (تفسیرِ خازن، پ ۱۱، یونس، تحت الآیة ۲، ۶۲/۳۲۲) وَلِیُّ اللّٰہِ کی پہچان حقیقتہً بہت مُشکل ہے جیسا کہ

مفسرِ قرآن، مفتی احمد یار خان رَحْمَةُ اللّٰہِ عَلَیْہِ فرماتے ہیں: حقیقت یہ ہے کہ وَلِیُّ اللّٰہِ کی پہچان بہت مُشکل ہے۔ حضرت بایزید بسطامی رَحْمَةُ اللّٰہِ عَلَیْہِ فرماتے ہیں: اولیاء اللہ رَحْمَتِ اللّٰہِ کی ذُہن ہیں، جہاں تک سوائے اس کے محرم کے کسی کی رسائی نہیں۔ ایک بزرگ رَحْمَةُ اللّٰہِ عَلَیْہِ فرماتے ہیں: خُدا کی پہچان آسان ہے، مگر ولی کی پہچان مشکل کیونکہ ربِّ کریم اپنی ذات و صفات میں مخلوق سے اعلیٰ و بالا ہے اور ہر مخلوق اس پر گواہ مگر ولی شکل و صورت، اعمال و افعال میں بالکل ہماری طرح۔

(روح البیان، پ ۱۱، یونس، تحت الآیة ۶۳، ۶۰/۴)

پیارے اسلامی بھائیو! یاد رکھئے! ولی ہونے کے لیے تشہیر و اشتہار، نمایاں جُنب و دستار اور عقیدہ تمندوں کی لمبی قطار ہونا ضروری نہیں جس سے ان کی ولایت کی معرفت اور شہرت ہو بلکہ عام بندوں میں بھی وَلِیُّ اللہ ہوتے ہیں، لہذا ہمیں ہر نیک بندے کا ادب و احترام کرنا چاہیے کہ نہ جانے کون گڈری کا لعل (یعنی چُھپا ولی) ہو البتہ ان کی کچھ نشانیاں ہیں:

اولیاء اللہ کی نشانیاں

قرآن و حدیث میں ان اولیائے کرام کی مختلف علامتیں ارشاد ہوئی ہیں، جن میں سے ایک یہ بھی ہے کہ اولیاء اللہ وہ ہیں جن کو دیکھنے سے اللہ پاک یاد آجائے، اسی طرح اولیاء اللہ وہ ہیں جو ایمان و تقویٰ دونوں کے جامع ہوں۔ یقیناً ایمان اور تقویٰ دو ایسی صفات ہیں جو ہر وَلِیُّ اللہ کے لیے شرائط کی حیثیت رکھتی ہیں، لہذا کوئی بے دین یا فاسق و فاجر شخص وَلِیُّ اللہ نہیں ہو سکتا۔ ہمارے معاشرے میں کئی ایسے نام کے پیر بھی پائے جاتے ہیں جو عورتوں کا ہاتھ اپنے ہاتھ پر رکھ کر بیعت کرواتے ہیں اور اپنا مرید بناتے ہیں اور لوگ ان کو اللہ کا ولی سمجھ رہے ہوتے ہیں حالانکہ یہ ولایت نہیں جہالت ہے، آئیے عورتوں سے بیعت لینے کی کیفیت اور اس کا شرعی حکم سنتے ہیں:

عورتوں سے بیعت کی کیفیت

تفسیر صراط الجنان میں ہے کہ عورتوں سے بیعت والی جانے والی بیعت میں تاجدارِ رسالت صَلَّى اللہُ عَلَیْہِ وَاٰلِہٖ وَسَلَّمَ نے ان سے مصافحہ نہ فرمایا اور عورتوں کو اپنا دست

مبارک چھونے نہ دیا۔ حضرت عائشہ رَضِيَ اللهُ عَنْهَا فرماتی ہیں: اللہ کی قسم! بیعت کرتے وقت آپ صَلَّى اللهُ عَلَيْهِ وَآلِهِ وَسَلَّمَ کے ہاتھ نے کسی عورت کے ہاتھ کو مس نہیں کیا، آپ صَلَّى اللهُ عَلَيْهِ وَآلِهِ وَسَلَّمَ ان کو صرف اپنے کلام سے بیعت کرتے تھے۔ (صحیح بخاری، کتاب التفسیر، سورة الممتحنة، باب اذا جاءكم المؤمنات مهاجرات، ۳/۳۵۰، الحدیث: ۲۸۹۱) بیعت کی کیفیت میں یہ بھی بیان کیا گیا ہے کہ پانی کے ایک بڑے برتن میں سید المرسلین صَلَّى اللهُ عَلَيْهِ وَآلِهِ وَسَلَّمَ نے اپنا دست مبارک ڈالا، پھر اسی میں عورتوں نے اپنے ہاتھ ڈالے اور یہ بھی کہا گیا ہے بیعت کپڑے کے واسطے سے لی گئی تھی اور بعید نہیں ہے کہ دونوں صورتیں عمل میں آئی ہوں۔ (تفسیر صراط الجنان

پ ۲۸، الممتحنة: ۱۰، ۱۱۹/۱۲)

عورتوں سے بیعت لینے کا شرعی حکم

صدر الشریعہ، بدر الطریقہ حضرت علامہ مولانا مفتی محمد امجد علی اعظمی رَحْمَةُ اللهِ عَلَيْهِ اجنبی عورتوں کو دیکھنے اور چھونے کے متعلق احکام ذکر کرتے ہوئے نقل فرماتے ہیں کہ: اجنبیہ عورت کے چہرے اور ہتھیلی کو دیکھنا اگرچہ جائز ہے مگر چھونا جائز نہیں، اگرچہ شہوت کا اندیشہ نہ ہو کیونکہ نظر کے جواز کی وجہ ضرورت اور بُلُوْاْ عام ہے چھونے کی ضرورت نہیں، لہذا چھونا حرام ہے۔ اس سے معلوم ہوا کہ ان سے مُصَافِحَہ جائز نہیں، اسی لیے حُضُورِ اقدس صَلَّى اللهُ عَلَيْهِ وَآلِهِ وَسَلَّمَ بوقتِ بیعت بھی عورتوں سے مُصَافِحَہ نہ فرماتے صرف زبان سے بیعت لیتے۔ (بہار شریعت، حصہ: ۱۶، ۳/۳۴۶) اے کاش! کہ ہم بھی شریعت کے مطابق سارے کام کرنے والے بن جائیں۔ اٰمِیْنِ بِجَاہِ النَّبِیِّ الْاَوْمِیْنِ

صَلُّوْا عَلَی الْحَبِیْبِ! صَلَّى اللهُ عَلَی مُحَمَّدٍ

پیارے پیارے اسلامی بھائیو! علمِ دین سیکھنے اور دینی تعلیمات پر عمل کیلئے عاشقانِ رسول کی مدنی تحریکِ دعوتِ اسلامی کے مدنی ماحول سے ہر دم وابستہ رہیے۔ مدنی قافلوں کے مسافر بنیے، مدنی انعامات پر عمل کیجئے۔ ہفتہ وار اجتماع اور مدنی مذاکرے میں اوّل تا آخر شرکت کی بھرپور کوشش کیجئے۔ اللہ پاک نے چاہا تو علمِ دین حاصل ہونے کے ساتھ ساتھ عمل میں بھی اضافہ ہو گا۔ اِنْ شَاءَ اللهُ

اَلْحَمْدُ لِلّٰہ! ہماری خوش قسمتی کہ 27 رَجَبُ الْمُرَجَّبِ کو شبِ معراج کی آمد آمد ہے۔ دعوتِ اسلامی کے تحت ہونے والے اجتماعِ معراج میں بھی شرکت کی نیت کیجئے دوسروں کو بھی اس کی ترغیب دلائیے۔ اپنی دعوتِ اسلامی کیلئے خوب خوب چندہ بھی جمع کیجئے اور دوسروں کو بھی اس کا ذہن دیجئے۔ اللہ کرے کہ ہم دین اور آخرت کی بہتری کے کام کرتے کرتے ماہِ رمضان کو پانے میں کامیاب ہو جائیں۔ آئیے! مل کر دُعا بھی کرتے ہیں: اَللّٰهُمَّ بَارِكْ لَنَا فِي رَجَبٍ وَشَعْبَانَ وَبَلِّغْنَا رَمَضَانَ: اے اللہ! تو ہمارے لیے رجب اور شعبان میں برکتیں عطا فرما اور ہمیں رمضان تک پہنچا۔

(المعجم الاوسط للطبرانی ج3 ص85 حدیث: 3939)

اگر ہو سکے تو پورے ماہِ رمضان کا اعتکاف عالمی مدنی مرکز فیضانِ مدینہ کرچی میں کر لیجئے۔ اِنْ شَاءَ اللهُ گفتار و کردار کی تبدیلی آپ خود محسوس کریں گے۔ یہ نہ ہو سکے تو دعوتِ اسلامی کے تحت ماہِ رمضان کے آخری عشرے کا سنتِ اعتکاف کرنے کی نیت کر لیجئے اور ابھی سے اس کی تیاری شروع کر دیجئے۔

اللہ پاک ہم سے راضی ہو جائے اور ہماری اچھی اچھی نیتیں اپنی پاک بارگاہ میں

قبول فرمائے۔ اٰمِیْن بِجَاہِ النَّبِیِّ الْاَمِیْن